

Il-Kappella ta' Sant' Anna fil-Pwales

(limiti ta' San Pawl il-Baħar)

*Kitba ta' Walter Glynn u Roderick Busuttil
Ritratti ta' Caroline Busuttil
Hujr: Laurence Vella (A.L.P.S.) u Aldo Leone Ganalo*

Kappella oħra b'origini antiki hija l-kappella ta' Sant' Anna fil-Wied tal-Pwales. Hija kappella qadima ħafna li biex wieħed jasal għaliha jkollu jaqbad it-triq li twassal mix-Xemxija għall-Pwales u jgħaddi minn mogħdija qalb is-sigar. Din il-kappella llum tiehu ħsiebha l-Għaqda Ex-Studenti Liceo (*Association of Lyceum Past Students - ALPS*).

Jidher li din il-kappella kienet diġà teżisti fis-seklu 13 u kienet inbniet minn Gian Lorenzo Galea. Għall-ewwel kienet iddedikata lit-Twelid tal-Madonna.

Fl-atti taż-żjara pastorali ta' Monsinjur Pietro Dusina ta' l-1575 hemm miktub li din il-kappella kienet iddedikata lit-Twelid tal-Madonna u kienet mibnija fl-artijiet ta' Tumas Xara. Wara giet ipprofanata għal xi żmien u fl-1672 inbniet mill-ġdid mid-Djaknu Giovanni Vincenzo Galea. Il-kappella tbierket mill-Isqof Lorenzo Astiria fl-1 ta' Lulju 1672.

Fl-1731, fiż-żjara ta' l-Isqof Pawlu Alpheran de Bussan, dan sab lil din il-kappella fi stat ħażin ħafna u reġa' pprofanaha. Izda fl-1771 l-Isqof Fra Giovanni Carmelo Pellerano reġa' berikha.

Wara li l-kappella reġgħet infetħet fl-1771, ma damitx ma reġgħet giet vandalizzata. Fl-1798 suldati Franciżi dahlu fil-kappella u qerdu l-kwadru titolari li kien hemm fuq l-altar bil-bajunetti tagħhom. Jingħad ukoll li s-suldati sparaw fuq il-faccata tal-kappella u għamlu ħsara kbira.

Jidher li wara li t-truppi Franciżi għamlu ħsara qawwija fil-kwadru titolari tal-Vitorja, min kien jiehu ħsiebha qieghed wiehed ta' Sant' Anna u San Ġwakkin. Minn dak iż-żmien saret magħrufa bhala l-Kappella ta' Sant' Anna.



Patri Ugoġin Xerri u l-kappella

Għall-ħabta tas-snin 1980 tfaċċa Patri Ugoġino Xerri, Frangiskan Konventwali, li kien iservi fil-parroċċa ta' San Pawl il-Baħar li taħtha kienet taqa' l-kappella ta' Sant'Anna. Dan il-patri rabat qalbu ma' din il-kappella u dam tmien snin jieh u ħsiebha sewwa. Kien iqaddes kuljum filgħodu għar-rahħala ta' l-Imbordin u tal-Pwales, u fuq is-sagrastija bena xi kmamar għall-irqad u faċilitajiet sanitarji.

Il-kappella minn barra u minn ġewwa

Il-binja tal-kappella hi sempliċi għall-aħħar. Għandha pjanta kwazi kwadra u llum naraw saqaf ċatt tal-konkrit. Fiż-żmien kellha saqaf troll li kien jitla' mill-gwarniċun li jdur mal-kappella, kif għadna naraw fis-sagrastija li hemm maġenb il-kappella. Il-faċċata hi mingħajr tiżjin, ħlief għal gwarniċa fuq il-bieb, tieqa tonda u kampnar żgħir ħafna. Fuq il-faċċata għadna naraw l-irhama bil-kliem *Non gode l'immunità ecclesiastica*. Quddiem il-knisja hemm ukoll zuntier żgħir li minnu tara veduta sabiħa ħafna ta' l-għelieqi tal-Pwales.

Il-kappella fiha altar wieħed li fuqu hemm kurċifiss modern. Quddiem l-altar, li hu tarġa oghla mill-bqija tal-kappella, hemm ukoll altar mejda. Il-kwadru li hemm illum fil-Kappella ta' Sant'Anna huwa xogħol ta' Dun Giuseppe di Stefano li sar fl-1860. Dan juri lil Sant'Anna u San Gwakkin jgħallmu lit-tfajla ċkejna Marija. Il-kwadru, li mhux kbir ħafna, qieghed fil-ġenb tal-knisja.

Fil-knisja hemm ukoll statwa li turi lil Sant'Anna, San Gwakkin u l-Madonna, kif ukoll Via Sagra moderna. Il-

kappella tgħaddi f'idejn l-ALPS.

L-Għaqda Ex-Studenti Liceo, kien ilha xi żmien tftitex xi waħda mill-kappelli li għandna f'Malta li jinsabu mitluqin jew abbandunati, għax kienet ix-xewqa ta' l-għaqda li tiehu ħsieb waħda minn dawn il-kappelli billi tagħmel dak kollu li kien meħtieġ biex iżzommha fi stat tajjeb.

Ix-xogħol fil-kappella qajjem entużjażmu kbir fost il-membri tal-Kunsill ta' Amministrazzjoni ta' l-ALPS. Saru laqgħat ma' esperti tar-restawr li kienu mistednin iżuru l-kappella.

Ir-restawr kien jinkludi t-tiswija u l-waterproofing tal-bejt u ċangatura ġdida tal-franka. Issewwew ukoll xi hitan tas-sejjeħ fl-inħawi tal-kappella.

Attivitajiet li jsiru fil-kappella


Illum din il-kappella tinsab fi stat tajjeb ħafna, u fiha kull sena jsiru tlett attivitajiet ewlenin mill-ALPS. Forsi dik li ssir l-aktar bil-kbir tkun meta tiġi ċċelebrata l-festa ta' Sant'Anna ġimghatejn qabel il-jum liturġiku tal-qaddisa, biex ma taħbatx mal-festa tad-Duluri f'San Pawl il-Baħar li tkun fl-istess jum.

Attività oħra li ssir f'din il-kappella hi quddies a qrib kemm jista' jkun tad-9 ta' Mejju, il-jum liturġiku tal-festa ta' San Ġorġ Preca, li kien ukoll ex-student tal-Liceo u, kif jixraq, huwa l-qaddis patrun ta' l-Għaqda Ex-Studenti Liceo. Fix-xahar ta' Novembru ssir quddies a għall-erwieħ tal-mejtin li kienu membri ta' l-ALPS, studenti jew għaliema tal-Liceo, kif ukoll qraba tan-nies tal-Pwales li llum qegħdin jgħixu ħajja oħra.



Discover a world of D-I-Y & Home Improvement Solutions

1,200 sq.metres of walk through display area • Thousands of items in stock!
Do-It-Yourself & Home Improvement products • Specialists in timber products and furniture fittings
D-I-Y kitchens and a full range of accessories • Cutting and delivery service available



PM HOBBY
D.I.Y. & INDUSTRIAL SUPPLIES CENTRE

Zerafa Street, Marsa. • Tel. 21 225 360, 21 242 688
Open: Mon-Fri from 8 am - 6 pm
Sat from 8.30 am - 12.30 pm
E-mail: sales@pacemercieca.com.mt
Website: www.pacemercieca.com.mt

